

வணிகவரித்துறை
மானியக் கோரிக்கை எண். 10
வணிகவரிகள்
கொள்கை விளக்கக் குறிப்பு
2008-2009

முன்னுரை

தாளாற்றித் தந்த பொருளெல்லாம் தக்கார்க்கு
வேளாண்மை செய்தற் பொருட்டு.

- திருக்குறள்

(பொருளுரை: தகுதி உடையோர் நலனுக்கு உதவிடும் பொருட்டே ஒருவன் முயன்று திரட்டிய பொருள் பயன்பட வேண்டும்.)

தமிழக அரசு மக்களின் வாழ்க்கைத் தரத்தை மேம்படுத்துவதற்கு பல்வேறு நலத் திட்டங்களை செயல்படுத்துவதில் முன்னிலை வகிக்கிறது. அதற்காக நிதி ஆதாரங்களைப் பெருக்க வழிமுறைகளைக் கண்டறிய வேண்டியுள்ளது. வணிகவரித்துறை, மாநிலத்தின் மொத்த வருவாயில் சுமார் 70 விழுக்காடு அளவிற்கு வருவாய் ஈட்டித் தரும் வகையில் நிதி ஆதாரங்களைத் திரட்டுவதில் முக்கிய பங்கு வகிக்கிறது. நம் மாநிலத்தில் 1.1.2007

முதல் மதிப்புக் கூட்டு வரி முறை நடைமுறைப்படுத்தப்பட்டு 2007-2008-ஆம் நிதி-யாண்டில் வணிகவரித் துறை ரூ.19952.59 கோடி வருவாய் ஈட்டியுள்ளது. மதிப்புக் கூட்டு வரி முறைக்கு மாறுவதால், முதல் சில ஆண்டுகளில் வருவாய் பாதிக்கப்படும் என்று எதிர்பார்க்கப்பட்டது. எனவே, மத்திய அரசு, மதிப்புக் கூட்டு வரி நடைமுறைப்படுத்தப் படுவதால் ஏற்படும் வருவாய் இழப்பை ஈடு செய்ய முன்வந்தது. அதன்படி ஜனவரி 2007 முதல் செப்டம்பர் 2007 வரையிலான கால அளவிற்கு இதுவரை ரூ.2040 கோடி அளவில் தற்காலிகமாக இழப்பீடு பெறப்பட்டுள்ளது.

2. வணிகவரித் துறையில் நிர்வகிக்கப்படும் சட்டங்கள்

வரி வசூலுக்கென கீழ்க்கண்ட சட்டங்கள் வணிகவரித்துறையினால் நிர்வகிக்கப்படுகின்றன : -

1. தமிழ்நாடு பொது விற்பனை வரிச் சட்டம், 1959 (31.12.2006 வரை)
2. தமிழ்நாடு கூடுதல் விற்பனை வரிச் சட்டம், 1970 (31.12 2006 வரை)
3. தமிழ்நாடு மதிப்புக் கூட்டு வரிச் சட்டம், 2006 (1.1.2007 முதல்)
4. மத்திய விற்பனை வரிச் சட்டம், 1956
5. தமிழ்நாடு கேளிக்கை வரிச் சட்டம், 1939

6. தமிழ்நாடு பந்தய வரிச் சட்டம், 1935
7. தமிழ்நாடு ஆடம்பர வரிச் சட்டம், 1981
8. தமிழ்நாடு உள்ளாட்சிப் பகுதிகளுக்குள் மோட்டார் வாகன நுழைவு மீதான வரிச் சட்டம், 1990
9. தமிழ்நாடு உள்ளாட்சிப் பகுதிகளுக்குள் பொருட்கள் நுழைவு மீதான வரிச் சட்டம், 2001 (இந்த சட்டம் செல்லாது என சென்னை உயர்நீதிமன்றம் 23.3.2007 நாளிட்ட தீர்ப்பில் அறிவித்தது)
10. தமிழ்நாடு விளம்பர வரிச் சட்டம், 1983

3. கடந்த ஆண்டுகளின் வரிவருவாய் ஒப்பீடு

கடந்த ஆண்டுகளில் அனைத்து விற்பனை வரி சட்டம் மூலம் ஈட்டிய வரிவருவாய் விவரம் வருமாறு:

ஆண்டு	வரிவருவாய் (ரூபாய் கோடியில்)	வளர்ச்சி விகிதம் (%)
2002-2003	10200	14.55%
2003-2004	11757	15.27%
2004-2005	13908	18.29%
2005-2006	16615	19.47%
2006-2007	19217	15.66%
2007-2008	19952	3.83%

4. கடந்த ஆண்டுகளின் வரிவருவாய் – ஒப்பீடு – சட்டவாரியாக

சட்ட வாரியாக வருவாய் விவரம் வருமாறு :-

(ரூபாய் கோடியில்)

சட்டம்	2002-2003	2003-2004	2004-2005	2005-2006	2006-2007	2007-2008
1. தமிழ்நாடு பொது விற்பனை வரிச் சட்டம்	8507	9790	11462	13658	13416	429
2. தமிழ்நாடு மதிப்புக் கூட்டு வரிச் சட்டம்	--	--	--	--	2290	16472
3. மத்திய விற்பனை வரிச் சட்டம்	982	1186	1495	1799	2033	1744
4. கேளிக்கை வரிச் சட்டம்	71	75	59	44	25	16
5. பந்தய வரிச் சட்டம்	5	5	6	6	6	6
6. ஆடம்பர வரிச் சட்டம்	82	63	78	92	128	160
7. நுழைவு வரிச் சட்டம் (வாகனம் மற்றும் பொருட்கள்)	553	638	808	1016	1319	1125
மொத்தம்	10200	11757	13908	16615	19217	19952

5. வருவாயும் செலவும்

வணிகவரித் துறையின் வருவாயும், செலவும்
வருமாறு:-

(ரூபாய் கோடியில்)

தலைப்பு	2002-2003	2003-2004	2004-2005	2005-2006	2006-2007	2007-2008
1. வரிவருவாய்	10200	11757	13908	16615	19217	19952
2. செலவுகள்	93.27	93.70	102.34	110.44	120.96	143.73
3. வரி வருவாயில் செலவின் விழுக்காடு	0.91%	0.80%	0.74%	0.66%	0.63%	0.72%

6. மதிப்புக் கூட்டு வரி

தமிழகத்தில் 1.1.2007 முதல் மதிப்புக் கூட்டு வரிமுறை நடைமுறைப்படுத்தப்பட்டது. தமிழ்நாடு பொது விற்பனை வரி நடைமுறையில் இருந்த காலகட்டத்தில் அளிக்கப்பட்ட வரி விலக்கு மற்றும் வரிக் குறைப்பு போன்ற சலுகைகள் தொடர்ந்து மதிப்புக் கூட்டு வரிச் சட்டத்திலும் நீட்டிக்கப்படும் என்று அரசு அறிவித்துள்ளது. மதிப்புக் கூட்டு வரி நடைமுறைப் படுத்தப்படுவதில் துவக்கத்தில் ஏற்படும் சிக்கல்கள் ஏதேனும் இருப்பின் அதனை ஆராய்ந்து

நீக்குவதற்கான வழிமுறைகளை அரசுக்குத் தெரிவிக்க அலுவல் சார்ந்த உறுப்பினர்கள், அலுவல் சாரா உறுப்பினர்கள் மற்றும் வணிகப் பிரதிநிதிகள் கொண்ட 'மதிப்பு கூட்டுவரி கண்காணிப்புக்குழு' ஒன்று தமிழக அரசால் நியமிக்கப்பட்டது. மதிப்புக் கூட்டு வரிச் சட்டம் தொடர்பாக வணிகர்கள் எளிதாகப் புரிந்து கொள்ளும் வகையில் பயிற்றுவிப்பதற்கு அனைத்து வணிகவரி மாவட்டங்களிலும் விழிப்புணர்வு கூட்டங்கள் நடத்தப்பட்டன. இக்கூட்டங்களில் மாண்புமிகு அமைச்சர்கள், சட்ட மன்ற உறுப்பினர்கள், மாவட்ட ஆட்சியர்கள் மற்றும் துறை அலுவலர்கள் ஆகியோர் கலந்து கொண்டனர். அக்கூட்டங்களில் வணிகர்களின் சந்தேகங்கள் நிவர்த்திக்கப்பட்டன. பதிவுச் சான்று பெறுதல், உள்ளீட்டு வரி வரவு எடுத்துக் கொள்ளுதல், இருப்புச் சரக்கிற்கு உள்ளீட்டு வரி வரவு எடுத்துக் கொள்ளுதல், மூலதனப் பொருட்களுக்கான உள்ளீட்டு வரவு எடுத்துக் கொள்ளுதல், மாதாந்திர படிவங்களைப் பூர்த்தி செய்வதற்கான அறிவுரைகள், ஏற்றுமதியாளர்களுக்கு செலுத்திய வரியை திருப்பியளித்தல் போன்ற முக்கிய நிகழ்வுகள் தொடர்பான கொள்கை விளக்கக் குறிப்புகள் தமிழிலும், ஆங்கிலத்திலும் அச்சிடப்பட்டு வரிவிதிப்பு அலுவலர்கள் மூலமாக வணிகர்களுக்கு வழங்கப்பட்டன. சென்னை மற்றும் பிற இடங்களில் அனைத்து உதவி ஆணையர் அலுவலகங்களிலும் அழைப்பு மையங்கள் மற்றும் உதவி மேசைகள் அமைக்கப்பட்டு வணிகர்களின் சந்தேகங்களுக்கு

விளக்கங்கள் அளிக்கப்பட்டு வருகின்றன. மேலும், தினசரி பத்திரிக்கைகள் மற்றும் இதர ஊடகங்கள் மூலமும் அவ்வப்போது பதிவுச் சான்று விண்ணப்பித்தல், உள்ளீட்டு வரி வரவு எடுத்துக் கொள்ளுதல் மற்றும் மாதாந்திர படிவங்கள் தாக்கல் செய்வது குறித்து விளம்பரங்கள் வெளியிடப்பட்டன. வணிகவரித் துறையில் மதிப்புக் கூட்டு வரிக்காக www.tnvat.gov.in என்ற புதிய வலைதளம் டிசம்பர் 2006 முதல் செயல்பட்டு வருகின்றது. இந்த வலைதளத்தில் வணிகர்களுக்குத் தேவையான தகவல்கள் அனைத்தும் அவ்வப்போது அளிக்கப்பட்டு வருகின்றன. அண்மையில் மாதாந்திர படிவங்களை மின்னணு மூலம் தாக்கல் செய்யவும் வசதிகள் ஏற்படுத்தப்பட்டுள்ளன.

7. 2008-2009-ஆம் ஆண்டுக்கான நிதி நிலை அறிக்கையில் அறிவிக்கப்பட்ட வரிச்சலுகைகள்

இந்த அரசு தொடர்ந்து மூன்றாம் முறையாக வரியில்லா நிதி நிலை அறிக்கையை சமர்ப்பித்துள்ளது. மேலும், மதிப்பு கூட்டு வரி விதிப்பிலிருந்து பல சலுகைகள் அறிவிக்கப்பட்டுள்ளன. 26.2.2008 அன்று வணிகர்கள் மற்றும் தொழில் நிறுவனங்களின் பிரதிநிதிகளுடனான நிதிநிலை அறிக்கைக்கு முன்பான கலந்தாய்வுக் கூட்டத்தை இந்த அரசு நடத்தியது. அக்கூட்டத்தில் விடுக்கப்பட்ட

கோரிக்கைகளின் அடிப்படையிலும், நுகர்வோர், வணிகர்கள், உற்பத்தியாளர்கள் ஆகியோரின் நலனை கருத்தில் கொண்டும் வரிச் சலுகைகள் இந்த ஆண்டு நிதி நிலை அறிக்கையில் அறிவிக்கப்பட்டன. அதன்படி கீழ்க்கண்ட பொருட்களுக்கு மதிப்புக் கூட்டு வரி விதிப்பிலிருந்து விலக்களிக்கப்பட்டன.

- எடை நிபந்தனை ஏதுமின்றி மங்கல நாணாக பயன்படுத்தப்படும் தங்கத்தினால் செய்யப்பட்ட தாலி, கருகமணி மற்றும் சிலுவை
- பன் மற்றும் ரஸ்க்
- துணி உள்ளொட்டிய (**Cloth lined**) காகித உறை
- சித்த மருந்துகள்
- சோயா எண்ணெய்
- மஞ்சள் பொடி, மிளகாய் பொடி மற்றும் தனியா பொடி
- தேங்காய் துருவல், தேங்காய் பால் மற்றும் தேங்காய் பால் பொடி
- அடைக்கப்பட்ட (packaged) இளநீர்
- வெல்லத்தின் வெளி மாநில விற்பனை
- காட்டாமணக்கு விதை மற்றும் காட்டாமணக்கு எண்ணெய்
- ரப்பர் பூச்சுள்ள நெசவுத் துணி

மேலும், கீழ்க்கண்ட பொருட்களுக்கு வரி விகிதம் 12.5 விழுக்காட்டிலிருந்து 4 விழுக்காடாக குறைக்கப்பட்டுள்ளது :

- பாக்கின் வறுக்காத சீவல்
- மொசைக் சில்லுகள்
- காகித அட்டையினால் தயாரிக்கப்பட்ட கோப்பு அட்டைகள் (Files and folders)
- பிளாஸ்டிக் படச்சட்டங்கள்
- மின் உற்பத்தி எந்திரங்கள் (Generators)
- ஏற்கனவே பொது விற்பனை வரி அல்லது மதிப்புக் கூட்டு வரி செலுத்தி வாங்கி தமிழ்நாட்டில் மோட்டார் வாகனச் சட்டத்தின் கீழ் பதிவு செய்யப்பட்டு பயன்படுத்தப்பட்ட வாகனங்களின் மீதான மறு விற்பனை (உள்ளீட்டு வரி வரவு இல்லாமல்)
- கட்டுமான பணிக்குப் பயன் – படுத்தப்படும் பொருட்களுக்கான வாடகை மீது விதிக்கப்படும் வரி

இது தவிர, நட்சத்திர தகுதி பெறாத உணவகங்கள் விற்பனை செய்யும் வணிகச் சின்னமிட்ட பானங்கள் மற்றும் ஐஸ்கிரீம்கள் ஆகியவற்றின் மீதான வரி 12.5 விழுக்காட்டிலிருந்து 2 விழுக்காடாகக் குறைக்கப்பட்டுள்ளது. அதே சமயம் அவர்களின் கொள்முதலுக்குச் செலுத்தும் வரிக்கு உள்ளீட்டு வரி வரவு இல்லை என்ற

நிபந்தனையுடன் இச்சலுகை அளிக்கப்பட்டுள்ளது. மேலும், சமையல் எண்ணெய், பட்டாணி மற்றும் பட்டாணிப் பருப்பு உள்ளிட்ட பருப்பு மற்றும் பயறு வகைகள், மஞ்சள், மிளகாய், தனியா ஆகிய பொருட்களை உணவகங்கள் கொள்முதல் செய்யும் போது, தமிழ்நாடு மதிப்புக் கூட்டு வரிச் சட்டத்தின் பிரிவு 12ன் கீழ் செலுத்த வேண்டிய கொள்முதல் வரியிலிருந்து விலக்களிக்கப்பட்டது.

மேற்கண்ட அனைத்து வரிச் சலுகைகளும் 1.4.2008 முதல் நடைமுறைப்படுத்தப்பட்டுள்ளது.

மேலும், 1.4.2008 முதல் கேபிள் டி.வி. மீதான கேளிக்கை வரி அறவே இரத்து செய்யப்பட்டுள்ளது. இது தவிர 31.3.2008 வரையிலான கேபிள் டி.வி. மீதான கேளிக்கை வரி நிலுவைத் தொகை முழுவதுமாக தள்ளுபடி செய்யப்படுகிறது.

8. மதிப்புக் கூட்டு வரி அமலாக்கத்தினால் ஏற்படும் வருவாய் இழப்பினை ஈடு செய்தல்

மதிப்புக் கூட்டு வரி நடைமுறைப்படுத்தப் – படுவதால் ஏற்படும் வருவாய் இழப்பினை 2005 –2006, 2006–2007 மற்றும் 2007–2008 நிதியாண்டுகளில் முறையே 100 விழுக்காடு, 75 விழுக்காடு மற்றும் 50 விழுக்காடு என்ற வகையில் மத்திய அரசு ஈடு

செய்யும் என்று ஜனவரி 2005-ல் அனைத்து மாநிலங்களுக்கும் தெரிவிக்கப்பட்டது. நமது மாநிலத்தில் மதிப்புக் கூட்டு வரி 1.1.2007 முதல், அதாவது இரண்டாம் நிதியாண்டான 2006-2007-ல் நடைமுறைப்படுத்தப்பட்டதால் நமது மாநிலத்திற்கு ஜனவரி 2007 முதல் மார்ச் 2007 வரையில் 75 விழுக்காடு அளவிற்கும் மூன்றாம் ஆண்டான 2007-2008-ஆம் ஆண்டிற்கு 50 விழுக்காடு அளவிற்கும் ஈட்டுத்தொகை கிடைக்கும். ஆனால், 2007, 2008 மற்றும் 2009 ஆகிய காலமுறை ஆண்டுகளுக்கு முறையே 100 விழுக்காடு, 75 விழுக்காடு மற்றும் 50 விழுக்காடு என்ற வகையில் ஈட்டுத் தொகை வழங்க வேண்டி மாண்புமிகு பாரதப் பிரதமர் மற்றும் மத்திய நிதியமைச்சர் அவர்களுக்கு மாண்புமிகு தமிழக முதலமைச்சர் கோரிக்கை அனுப்பினார். இக்கோரிக்கையின் அடிப்படையில் மத்திய அரசு, காலமுறை ஆண்டு 2007 மற்றும் 2008-க்கு முறையே 75 விழுக்காடு மற்றும் 50 விழுக்காடு அளவிற்கு ஈட்டுத் தொகை வழங்கப்படும் என்று தெரிவித்துள்ளது. ஜனவரி 2007 முதல் மார்ச் 2007 வரையிலான கால அளவிற்கு மதிப்புக் கூட்டு வரி இழப்பீடுத் தொகை ரூ.1386.20 கோடி அளவிற்கு கோரிக்கை வைக்கப்பட்டு, மத்திய அரசு தற்காலிகமாக ரூ.850 கோடி வழங்கியுள்ளது. ஏப்ரல் 2007 முதல் டிசம்பர் 2007 வரையிலான கால அளவிற்கு இழப்பீடுத் தொகை ரூ.2983.43 கோடி என கோரிக்கை அனுப்பப்பட்டு ஏப்ரல் 2007 முதல்

செப்டம்பர் 2007 முடிய உள்ள கால அளவிற்கு மத்திய அரசு ரூ.1190 கோடி தற்காலிகமாக வழங்கியுள்ளது. மத்திய அரசிடமிருந்து மேலும் இழப்பீட்டுத் தொகை பெறப்பட வேண்டியுள்ளது.

9. மத்திய விற்பனை வரி நீக்கம்

உற்பத்தித் துறையில் தமிழகம் முன்னணி மாநிலமாகத் திகழ்கிறது. இந்திய அரசு படிப்படியாக மத்திய விற்பனை வரியை நீக்குவது என்று முடிவெடுத்தது. அதன்படி 1.4.2007 முதல் மத்திய விற்பனை வரி 4 விழுக்காட்டிலிருந்து 3 விழுக்காடாகக் குறைக்கப்பட்டது. மத்திய விற்பனை வரிக் குறைப்பினால் ஏற்படும் வரி இழப்பினை ஈடு செய்ய மத்திய அரசு இழப்பீட்டுத் தொகை வழங்கும் என்றும், மாநில அரசுகள் புகையிலைப் பொருட்கள் மீது மதிப்புக் கூட்டு வரி விதிக்கத் தக்க நடவடிக்கை எடுக்கலாம் என்றும் அறிவித்தது. அதன்படி புகையிலைப் பொருட்கள் மீது மதிப்புக் கூட்டு வரி விதிக்க மாநில அரசால் சட்டதிருத்தம் கொண்டு வரப்பட்டு வரி விதிக்கப்பட்டு வருகிறது. மேலும், ஏப்ரல் 2007 முதல் டிசம்பர் 2007 வரையிலான காலத்திற்கு ரூ.743.03 கோடி அளவிற்கு இழப்பீட்டுத் தொகை கோரப்பட்டதில் மத்திய அரசு தற்காலிகமாக ரூ.647.54 கோடி வழங்கியுள்ளது.

10. துறையின் அமைப்பும் செயல்பாடுகளும்

வணிகவரித்துறையின் நிர்வாகம், ஆணையர் அவர்களால் திறம்பட நடத்தப்படுகிறது. ஆணையருக்கு உதவியாக தலைமையகத்தில் 5 இணை ஆணையர்களும், 3 துணை ஆணையர்களும், 1 இணை இயக்குநரும் (புள்ளியியல் மற்றும் ஆய்வுத்துறை), 4 உதவி ஆணையர்களும் மற்றும் 6 நிர்வாக அலுவலர்களும் உள்ளனர். ஆற்றுகின்ற பணியின் அடிப்படையில் வணிகவரித்துறை பல்வேறு பிரிவுகளாகச் செயல்பட்டு வருகிறது.

10.1 வரிவிதிப்புப் பிரிவு

வணிகவரி அலுவலர், துணை வணிகவரி அலுவலர் மற்றும் உதவி வணிகவரி அலுவலர் ஆகியோர் வரிவிதிப்பு அலுவலர்களாக உள்ளனர். மாநிலத்தில் மொத்தம் 323 வரிவிதிப்பு வட்டங்கள் உள்ளன. அவற்றில் 236 வட்டங்களுக்கு வணிகவரி அலுவலர் தலைமை அலுவலராகவும், 81 வட்டங்களுக்கு துணைவணிகவரி அலுவலர் தலைமை அலுவலராகவும் உள்ளனர். இவை தவிர சென்னையில் நான்கும், கோவையில் இரண்டும் ஆக ஆறு விரைவு வழி வரிவிதிப்பு வட்டங்கள், உதவி ஆணையர்களைத் தலைமை அலுவலராகக் கொண்டு இயங்குகின்றன. வரிவிதிப்பு அலுவலர்களின் பணி, மாவட்ட/மண்டல அளவில்

உதவி ஆணையராலும், கோட்ட அளவில் துணை ஆணையராலும் கண்காணிக்கப்படுகின்றது.

10.2 தணிக்கைப் பிரிவு

ஒவ்வொரு வணிகவரி மாவட்டத்திலும், ஒரு உள்ளீட்டுத் தணிக்கைக் குழு உள்ளது. வணிகவரி அலுவலர் ஒருவர் மற்றும் துணை வணிகவரி அலுவலர் ஒருவர் கொண்ட இக்குழு உதவி ஆணையரின் கீழ் செயல்படுகிறது. இக்குழு ஒவ்வொரு காலாண்டிற்கும், வரிவிதிப்பு ஆணைகள், வருவாய் வரவுகள், திருப்பியளித்த இனங்கள் ஆகியவற்றில் உள்ள குறைகளை, வரிவிதிப்பு வட்ட வாரியாக அறிக்கை தயாரிக்கின்றது. இந்தக் குழுவிடமிருந்து தணிக்கை நிகழ்ச்சி நிரல் துணை ஆணையரால் வகுக்கப்பட்டு கண்காணிக்கப்படுகிறது. அவற்றின் மீதான குறை நிவர்த்திப் பணிகளை சம்பந்தப்பட்ட வரிவிதிப்புப் பிரிவு உதவி ஆணையர் மற்றும் துணை ஆணையர் கண்காணிக்கின்றனர்.

இது தவிர, மாநிலக் கணக்காயர், ஆண்டுக்கு ஒருமுறை வரிவிதிப்புகள் மற்றும் திருப்பி அளித்த இனங்கள்மீது சோதனை தணிக்கை மேற்கொள்கிறார். தணிக்கைக் குறிப்புகள் மீது குறைநிவர்த்தி செய்ய வேண்டிய முக்கியப் பணி வரிவிதிப்பு அலுவலர்களிடம் உள்ளது. மாநிலக் கணக்காயர் தணிக்கைக் குறிப்பின் மீதான குறை

நிவர்த்தி என்னும் முக்கியப் பணியினை மாநில அளவில் ஆணையர் அலுவலகத்தில் உள்ள இணை ஆணையர் (தணிக்கை) கண்காணிக்கிறார்.

10.3 மேல்முறையீட்டுப் பிரிவு

முதல் மேல்முறையீடு மேல்முறையீட்டு உதவி ஆணையரிடம் தாக்கல் செய்யப்படுகிறது. இத்துறையில் இருபது மேல்முறையீட்டு உதவி ஆணையர்களும், இரண்டு மேல்முறையீட்டுத் துணை ஆணையர்களும் உள்ளனர். ஒவ்வொரு மேல்முறையீட்டு அலுவலர் முன்பும் துறை சார்பாக வாதிடுவதற்கு, வணிகவரி அலுவலர் நிலையில் ஒரு துறைப் பிரதிநிதி நியமிக்கப்பட்டுள்ளார். விற்பனை வரி மேல்முறையீட்டுத் தீர்ப்பாயத்தில் இரண்டாவது மேல்முறையீடு செய்யப்படுகிறது. சென்னையில் முதன்மைத் தீர்ப்பாயமும், சென்னை, கோவை மற்றும் மதுரையில் கூடுதல் தீர்ப்பாயங்களும் உள்ளன.

10.4 செயலாக்கப் பிரிவு

ஏழு செயலாக்கப் பிரிவுகள் ஏழு துணை ஆணையர்களின் கட்டுப்பாட்டில் இயங்குகின்றன. இதுதவிர, இடை மாநில ஆய்வுக் குழு ஒன்று துணை ஆணையர் தலைமையில் செயல்படுகிறது.

துறையின் செயலாக்கப் பிரிவுகளில், 10 உதவி ஆணையர்களும், 14 வணிகவரி அலுவலர்களும்

உள்ளனர். உதவி ஆணையர் மற்றும் வணிகவாரி அலுவலர்களின் கீழ் துணை வணிகவாரி அலுவலர் மற்றும் உதவி வணிகவாரி அலுவலர் அடங்கிய குழு அலுவலர்கள் உள்ளனர். இவை தவிர சுற்றும் படை, இரயிலகம் மற்றும் சரக்குப்பிரிவுகளிலும் அலுவலர்கள் பணிபுரிகின்றனர்.

வாரி ஏய்ப்பினைக் கண்டு பிடிக்கும் பொருட்டு செயலாக்கப் பிரிவு அலுவலர்கள் கடைத் தணிக்கைப் பணியில் ஈடுபடுகின்றனர். சுற்றும் படை, இரயிலக மற்றும் சரக்குப்பிரிவுகளில் பணிபுரியும் அலுவலர்கள் வாகனத் தணிக்கையின் மூலம் பெறப்படும் கொள்முதல் பட்டியல்கள் மற்றும் இதர நடத்துச் சீட்டுகள் ஆகியவற்றை உரிய வணிகர்கள் வைத்துள்ள கணக்குப் புத்தகங்களுடன் சரிபார்ப்பதன் மூலம் வாரி ஏய்ப்பினைத் தடுக்கின்றனர். இடைமாநில ஆய்வுக்குழு அலுவலர்கள், பிற மாநிலங்களில் இருந்து பெறப்பட்ட பரிவர்த்தனை விவரங்களை இம்மாநில வணிகர்களிடம் சரிபார்ப்பதன் மூலம் வாரிஏய்ப்பினைக் கண்டுபிடித்து வருகின்றனர்.

10.5 தணிக்கைச் சாவடிகள்

மாநில எல்லையில், 26 தணிக்கைச் சாவடிகளும், மாநிலத்திற்குள் 3 உள் தணிக்கைச் சாவடிகளும் உள்ளன. மாநில எல்லைத் தணிக்கைச் சாவடிகளில், 10 பெரிய தணிக்கைச் சாவடிகளும் (major checkpoints), 16 சிறிய தணிக்கைச்

சாவடிகளும் (minor checkposts) அடங்கும். 3 உள் தணிக்கைச் சாவடிகளும் பெரிய தணிக்கைச் சாவடிகள் ஆகும். 5 பெரிய எல்லைத் தணிக்கைச் சாவடிகளில் வணிகவரி அலுவலர்கள் தலைமை அலுவலர்களாக உள்ளனர். உதவி வணிகவரி அலுவலர்கள் சோதனைச் சாவடி அலுவலர்களாகவும், உடன் பணிபுரிய உயர் பிரிவு ஆய்வாளர்கள், பதிவுரு எழுத்தர்கள், அலுவலக உதவியாளர்கள், பளுதூக்கிகள் ஆகியோர் உள்ளனர்.

11. தள்ளி வைக்கப்பட்ட வரியை முன்கூட்டியே செலுத்தும் முறை

வரித் தள்ளிவைப்புப் பலனை அனுபவிக்கும் தொழிற்சாலைகளின் நலனைக் கருதி, அரசு 28.2.2007 அன்று, தள்ளிவைக்கப்பட்ட வரியினை முன்கூட்டியே செலுத்தும் திட்டத்தினை அறிவித்துள்ளது. அதன்படி முதிர்வடையாத வரித் தள்ளி வைப்புத் தொகையின் தற்போதைய நிகர மதிப்பில் (Net Present Value - N.P.V.) ஆண்டொன்றுக்கு 5 சதவீதத் தள்ளுபடி போக மீதியினை செலுத்த வகை செய்யும் ஆணை பிறப்பிக்கப்பட்டுள்ளது. தள்ளுபடி விகிதமான 5 விழுக்காடு 2007-2008-ஆம் ஆண்டுக்கு 7.5 விழுக்காடாக மாற்றியமைக்கப்பட்டு ஆணை - யிடப்பட்டுள்ளது.

12. வணிகவரி பணியாளர் பயிற்சி மையம்

வணிகவரி பணியாளர் பயிற்சி நிலையம் 1982ஆம் ஆண்டு துவங்கப்பட்டது. வணிகவரித் துறையில் பணிபுரியும் அலுவலர்கள் மற்றும் பணியாளருக்கு வணிகவரி சம்பந்தமான சட்டங்கள் பற்றும் விதிகள் குறித்து பயிற்றுவிக்கப்படுவது இப்பயிற்சி நிலையத்தின் நோக்கம் ஆகும். மேலும் வணிகவரித்துறை கணினிமயமாக்கப்பட்டதனைத் தொடர்ந்து அனைத்து அலுவலர்கள் மற்றும் பணியாளர்களுக்கு கணினியை உரிய முறையில் பயன்படுத்த பயிற்சி அளிக்கப்படுகின்றது. சிறப்பு விரிவுரையாளர்களைக் கொண்டு பல்வேறு தலைப்புகளில் பயிற்சியும் அளிக்கப்படுகிறது.

இப்பயிற்சி மையம் துணை ஆணையரை இயக்குநராக கொண்டு இயங்குகிறது. பயிற்சி மையத்தில் மேற்கண்ட பயிற்சிகள் அனைத்தும், உதவி ஆணையர் பணி நிலையில் உள்ள இரு முதுநிலை விரிவுரையாளர்களாலும், ஒரு வணிகவரி அலுவலர் மற்றும் ஒரு உதவி இயக்குநர் (புள்ளியியல் துறை) ஆகியோராலும் மேற்கொள்ளப்பட்டு வருகின்றன.

இப்பயிற்சி மையத்தில் துறை அலுவலர்களுக்குக் கீழ்க்கண்ட பயிற்சிகள் அளிக்கப்படுகின்றன :

- வரிவிதிப்புக் கோட்பாட்டின் அடிப்படைப் பயிற்சி
- வரிவிதிப்புக் கோட்பாட்டின் பணியிடைப்பயிற்சி
- கணினிப் பயிற்சி
- அமைச்சுப் பணியாளர்களுக்கான மதிப்புக் கூட்டு வரிப் பயிற்சி

வணிகவரி பணியாளர் பயிற்சி நிலையத்தில் வணிகவரிகள் குறித்து அவ்வப்பொழுது மாறுபடுகின்ற மற்றும் நடைமுறையில் உள்ள பலவிதமான வரிகள் சம்பந்தமாகவும், புதிதாக 1.1.2007 முதல் இம்மாநிலத்தில் அமல்படுத்தப்பட்ட மதிப்புக் கூட்டு வரி சம்பந்தமாகவும் சென்னை கோட்ட அலுவலர்களுக்கும் மற்றும் பணியாளர்களுக்கும் பயிற்சி அளிக்கப்பட்டு வருகிறது.

பிற கோட்டங்களில் அந்தந்த துணை ஆணையர்களின் மேற்பார்வையில் பயிற்சி வழங்கும் அலுவலர்களைக் கொண்டு மதிப்புக் கூட்டு வரி பயிற்சி அனைத்து அலுவலர்களுக்கும் வழங்கப்பட்டு வருகிறது. இப்பயிற்சி மையம் அமைச்சுப் பணியாளர்களுக்கு துறை சம்பந்தமான கணினிப் பயிற்சி, உள் இணையதளம், இணையதளம் மற்றும் மின் அஞ்சல் தொடர்பான பயிற்சியும் வழங்கி வருகிறது.

2008-2009ம் ஆண்டில் அலுவலர்கள் மற்றும் அமைச்சுப் பணியாளர்களுக்குக் கீழ்க்கண்ட பயிற்சிகள் அளிக்க முடிவு எடுக்கப்பட்டுள்ளது.

- துறை சம்பந்தப்பட்டக் கணினி பயிற்சி
- அடிப்படைக் கணினிப் பயிற்சி
- மதிப்புக் கூட்டு வரி புத்தாக்கப் பயிற்சி
- பணியிடைப் பயிற்சி

13. புள்ளியியல் மற்றும் ஆராய்ச்சிப் பிரிவு

புள்ளியியல் மற்றும் ஆராய்ச்சிப் பிரிவு, புள்ளியியல் இணை இயக்குநர் தலைமையில் துறை தலைமையிடத்தில் இயங்கி வருகிறது. ஒவ்வொரு கோட்டத்திலும் ஒரு இளநிலை ஆராய்ச்சி அலுவலரும் ஒவ்வொரு வணிகவரி மாவட்டத்திலும் ஒரு புள்ளியியல் ஆய்வாளரும் பணிபுரிந்து வருகின்றனர். 'வணிகவரித் துறை - ஒரு கண்ணோட்டம்' மற்றும் 'வணிகவரித் துறை - முக்கிய குறியீடுகள் (மடிப்புத் தாள்)' ஆகிய இரு வருடாந்திர வெளியீடுகள் புள்ளியியல் மற்றும் ஆராய்ச்சிப் பிரிவினால் வெளியிடப்பட்டு வருகின்றன. இது தவிர மதிப்பு கூட்டு வரி அமல்படுத்தப்பட்ட பின் அதன் விளைவினை அறிய சுமார் 260 பொருட்களின் விலை கண்காணிக்கப்பட்டு வருகிறது.

14. வணிகவரித்துறையை கணினிமயமாக்குதல்

வணிகவரித் துறையில் கணினி செயல்பாடு முதன் முறையாக 1973ஆம் ஆண்டு கிண்டியில் உள்ள அரசு தகவல் தொகுப்பு விவர மையத்தின் துணையோடு தொடங்கப்பட்டது. வணிகவரி மாதாந்திர படிவங்களின் விவரங்கள் கணினியில் ஏற்றப்பட்டு மாநில அளவிலான வணிகர்கள் தொடர்புடைய அனைத்து விவரங்களின் தொகுப்பினைத் தயாரிப்பதற்காகவே இது தொடங்கப்பட்டது.

பின்னர் வருவாய் சார்ந்த துறைகளில் கணினிகளைப் புகுத்தி அவைகளின் செயல்பாட்டினை மேம்படுத்த பதினொன்றாம் நிதிக் குழுவினரால் எடுக்கப்பட்ட நடவடிக்கைகளால், வணிகவரித் துறையில் கணினி மயமாக்கலில் நல்ல வளர்ச்சி ஏற்பட்டது. இப்பணிக்காக பல்லவன் போக்குவரத்து அறிவுரை பணிக்குழு என்ற நிறுவனம் ஆலோசகராக நியமிக்கப்பட்டது. ரூ.10.51 கோடி செலவில் 464 இடங்களுக்கிடையே கணிப்பொறி இணைப்புகள் ஏற்படுத்தப்பட்டதுடன், செயலாக்க மென்பொருட்களும் மற்றும் தொடர்புடைய வன்பொருட்களும் கொள்முதல் செய்யப்பட்டன.

வணிகர்களுக்குத் தேவையான விவரங்களை அளிக்கும் பொருட்டு www.tn.salestax.com. என்ற முகவரியுடன் வலைதளம் ஒன்றும் ஏற்படுத்தப்பட்டது. வணிகர்கள் பயன்படுத்தும் பதிவு விண்ணப்ப படிவங்கள் மற்றும் பிற மாதாந்திரக் கணக்குப் படிவங்கள் போன்றவற்றை இவ்வலை தளத்திலிருந்து பெறவும், மேலும், அனைத்து பொருட்கள் மீதான வரி விவரங்கள் பெறவும் வசதி செய்யப்பட்டது.

14.1 துறைக்கான உள் இணைய தளம் (Intranet)

துறைக்கென தனியே உள்இணைய தளம் ஒன்று ஏற்படுத்தப்பட்டுள்ளது. இவ்வள் இணையத்தளத்தில் அரசு மற்றும் ஆணையர் வழங்கிய கடிதங்கள், ஆணைகள், சுற்றறிக்கைகள், அறிவிக்கைகள் முதலியனவும் துறை அலுவலர்களுக்கு உதவும் விதமாய் அனைத்து பொருட்களுக்கான வரி விகிதங்கள், முக்கியமான தீர்ப்புகள் ஆகியவையும் உள்ளன. இதன் மூலமாக மின் அஞ்சல் செய்யவும் வசதி செய்யப்பட்டுள்ளது.

14.2 வணிகவரித் துறையில் மின் ஆளுகை வணிகர்கள் பதிவு

மதிப்புக் கூட்டு வரி மற்றும் மத்திய விற்பனை வரிச் சட்டத்தின் கீழ் பதிவுச் சான்றிதழ்

பெறுவதற்கான மென்பொருள் இத்துறையினால் உருவாக்கப்பட்டு அனைத்து வரிவிதிப்பு வட்டங்களிலும் செயல்பட்டு வருகிறது. வரிசெலுத்துவோர் எண் எழுத்து நடைமுறையிலன்றி கணிப்பொறி வாயிலாக மட்டுமே கொடுக்கப்படுகிறது. மதிப்புக் கூட்டு வரி மற்றும் மத்திய விற்பனை வரிச் சட்டங்களின்கீழ் பதிவுச் சான்றிதழ் கணினி மூலமாக மட்டுமே வணிகர்களுக்கு வழங்கப்படுகிறது. கணினி வாயிலாக பதிவு செய்வதற்கான விண்ணப்பத்தினை அளிப்பதற்காகத் தனி வலைதளம் உருவாக்கப் - பட்டுள்ளது.

மாதாந்திர படிவங்கள் சரிபார்த்தல்

மதிப்புக் கூட்டு வரி மற்றும் மத்திய விற்பனை வரிச் சட்டங்களின்கீழ் மாதாந்திரப் படிவங்களை கணினியில் பதிவு செய்யும்பொருட்டு ஒரு மென்பொருள் இத்துறையினால் தயாரிக்கப்பட்டு அனைத்து வரிவிதிப்பு வட்டங்களிலும் செயல்படுகிறது. உதவி ஆணையர் முதல் ஆணையர் வரையிலான உயர்மட்ட அலுவலர்கள் மாதாந்திரப் படிவங்கள் பதிவு செய்த நிலையினை பார்த்து கண்காணிப்பதற்கு ஏதுவாக வரிவிதிப்பு வட்டங்களில் பெறப்படும் மாதாந்திரப் படிவங்கள் உடனுக்குடன் கணினியில் பதியப்பட்டு மத்திய சர்வர் கணினிக்கு மாற்றம் செய்யப்படுகிறது. அதே போல் கொள்முதல் மற்றும் விற்பனை பற்றிய விவரங்கள் கணினியில் பதியப்பெற்று குறுக்குத் தணிக்கை

மூலம் உள்ளீட்டு வரி வரவு தொடர்பான உரிமை கோரிக்கைகள் வரிவிதிப்பு அலுவலர்கள் மற்றும் உயர்மட்ட அலுவலர்களால் சரிபார்க்கப்பட்டு வருகிறது. மேலும் பிப்ரவரி 2008 முதல், காசோலைப் பதிவேடு முறை தவிர்க்கப்பட்டு வரி வசூல் முறைகளான செலுத்துச் சீட்டுப் படிவங்கள், படிவ எண்கள் கொடுப்பது போன்ற செயல்பாடுகள் கணினி வாயிலாக நடைபெற்று வருகின்றன. மேலும், சுய வரிவிதிப்பு ஆணை தயாரிக்கும் மென்பொருள் கூட அமையப் பெற்றுள்ளது.

மின்னணு இணைப்புகள்

LAN (Local Area Network) என்னும் வளாக இணைப்பு அனைத்து வரிவிதிப்பு வட்டங்களிலும் செய்யப்பட்டுள்ளது. வணிகவரித் துறையில் அனைத்து வரிவிதிப்பு வட்டங்கள் மற்றும் உயர்நிலை அலுவலகங்களுக்கும் இண்டர்நெட் பிராட்பேண்ட் இணைப்பு வழங்கப்பட்டுள்ளது.

படிவங்கள் மின் – அனுப்புகை

ஜனவரி 2008 முதல் மாநிலத்திலுள்ள முதல் 6000 வணிகர்கள் கணினியின் மின் அனுப்புகை வாயிலாக மதிப்புக் கூட்டு வரி மற்றும் மத்திய விற்பனை வரிச் சட்டத்தின் கீழ் கொடுக்கப்படும் மாதாந்திரப் படிவங்களின் விவரங்களை பதிவு செய்ய

www.tnvat.gov.in என்ற வலைதளம் செயல்படுத்தப் பட்டுவருகிறது. இது வெற்றிகரமாக செயல்படுவதன் காரணமாக இவ்வசதி மாநிலத்திலுள்ள மேலும் 20,000 வணிகர்களுக்கு ஏப்ரல் 2008 முதல் நீட்டிக்கப்பட்டுள்ளது.

மின்-பணம் செலுத்துதல்

மேற்கண்ட வலை தளத்தின் வாயிலாக மின்னணு மூலம் பணம் செலுத்தவும், விற்பனைப் படிவங்கள் பெறுவதற்கும் நடவடிக்கைகள் எடுக்கப்பட்டுள்ளது. இவ்வசதிகள் விரைவில் செயல்படுத்தப்படும்.

பிற மின்-சேவைகள்

வணிகப் பெருமக்களுக்காக கீழ்க்கண்ட வசதிகள் / சேவைகள் மேற்கண்ட வலை தளத்தில் செய்து தரப்பட்டுள்ளன.

- சட்டங்கள், விதிகள், படிவங்கள், சுற்றறிக்கைகள், தெளிவுரைகள், அரசு ஆணைகள் மற்றும் அறிவிக்கைகள் பிறப்பிக்கப்பட்ட உடனேயே அறியும் வசதி.
- வணிகரின் பணபரிமாற்ற விவரம் மற்றும் பிற விவரங்களை அறியும் வசதி.

- பொருட்களின் அட்டவணை மற்றும் வரிவிகிதம் தெரிந்து கொள்ளும் வசதி.
- வரி செலுத்துவோர் அடையாள எண் அல்லது பெயர் மூலம் வணிகர்களின் முழு விவரங்களைத் தெரிந்து கொள்ளும் வசதி.
- வரிவிதிப்பு வட்டத்தில் வரித்திருப்புகை அளித்த விவரத்தினை பார்வையிடும் வசதி.
- வரிவிதிப்பு வட்டத்தில் விற்பனைப் படிவங்களின் தற்போதைய நிலையினை அறியும் வசதி.
- படிவம் - W (ஏற்றுமதி - வரித்திருப்புகை) வணிகர்களால் கணினி வாயிலாகப் பதியப்படுவதற்கும் அதையே வரி விதிப்பு வட்டத்தின் செயல்முறைக்குப் பயன்படுத்துவதற்குமான வசதி.

14.3. மின்-ஆளுமை தொடக்கத்திற்கான
உள்கட்டமைப்புத் தொகை

வணிகவரித்துறையின் அனைத்து அலுவலகங்கள் மற்றும் சோதனைச் சாவுகளை

நவீனப்படுத்துவதற்கும், வலைப்பின்னல் வாயிலாக அளிக்கப்படும் மின்-சேவைகளான படிவங்கள் மின்-பதிவு, மின்-வரி செலுத்துதல், மின்-வரிவிதிப்பு, விற்பனைப் படிவங்களை கணினி மூலமாகப் பெறுதல் மற்றும் TNSWAN (Tamil Nadu State Wide Area Network) இணைப்பு போன்ற பணிகளுக்காக “புதிய சேவை”யின் கீழ் 2007-08ம் ஆண்டில் ரூ 19.40 கோடி ஒதுக்கீடு செய்யப்பட்டது. இத்தொகையின் மூலம் மின் ஆளுகையை திறம்பட செயல்படுத்திடத் தேவையான கணினி வன்பொருள் மற்றும் மென்பொருள் அனைத்து அலுவலகங்களுக்கும் வழங்கப்படுகின்றன. மேலும், மின் ஆளுகை குறித்து துறையின் அனைத்துப் பணியாளர்கள் மற்றும் அலுவலர்களுக்கு எல்காட் மூலமாகத் தேவையான பயிற்சி வழங்கவும் ஏற்பாடு செய்யப்பட்டுள்ளது.

14.4. ஆக்கத்திறன் மிக்க திட்டம் (Mission Mode Project) (MMP)

மத்திய அரசின் மின்-பாரதம் திட்டத்தின் கீழ் ஆக்கத்திறன் மிக்க திட்டத்திற்கான முதன்மைத் துறையாக வணிகவரித்துறை தேர்ந்தெடுக்கப் பட்டுள்ளது. இத்திட்டத்தினை செயல்படுத்துமுகமாக திருவாளர்கள் “விப்ரோ”வின் உதவியுடன் மூன்றாடுகளுக்கான ஒரு விரிவான திட்ட அறிக்கை ரூ 40.92 கோடி மதிப்பீட்டில் தயாரிக்கப்பட்டு மத்திய அரசின் ஒப்புதலுக்காகச் சமர்ப்பிக்கப்பட்டுள்ளது. திட்ட மதிப்பீட்டுத் தொகையான ரூ.40.92 கோடியில்

25 விழுக்காட்டுத் தொகை தமிழக அரசும் மீதமுள்ள 75 விழுக்காட்டுத் தொகை மத்திய அரசின் வருவாய்த் துறையின் வாயிலாக உலக வங்கியும் அளிக்கும். விரிவான திட்ட அறிக்கை மீது மத்திய அரசு அலுவலர்கள் மற்றும் உலக வங்கி குழுவுடனான தொடக்கநிலை பேச்சுவார்த்தை முடிவற்று, 2008-09ம் நிதியாண்டில் தொகை வழங்கப்படும் என எதிர்பார்க்கப்படுகிறது.

14.5 வரி விவரப் பரிமாற்ற முறை (TINXSYS)

TINXSYS (Tax Information Exchange system) என்பது மாநில நிதி அமைச்சர்களைக் கொண்ட அதிகாரமளிக்கப்பட்டக் குழுவினால் வடிவமைக்கப்பட்டு மேம்படுத்தப்பட்ட, ஒருமுகப் - படுத்தப்பட்ட தீர்வாகும். இதனால் அனைத்து மாநில வணிகவரித் துறைகளும் தங்களுக்குள் தகவல் பரிமாற்றம் செய்து கொள்ள இயலும். இத் திட்டம் மாநிலங்களுக்கிடையேயான பரிமாற்றங்களான இடை மாநில விற்பனை மற்றும் இருப்பு மாற்றம் (stock transfer) போன்றவற்றைத் திறம்பட கண்காணிக்க தீர்வாக அமைந்துள்ளது. இந்த வலை தளம் மாநிலங்கள் அளிக்கும் நிதியினைக் கொண்டு மேம்படுத்தி நிர்வகிக்கப்படுகிறது. வணிகப் பெருமக்களும், வணிகவரித்துறை அலுவலர்களும் இத்திட்டத்தினைப் பயன்படுத்தி வணிகர்கள் குறித்த விவரங்கள் மற்றும் அவர்களுக்கு மத்திய விற்பனை வரிச் சட்டத்தின்கீழ் வழங்கப்பட்டு பயன்படுத்தப்பட்ட

படிவங்களை சரிபார்க்கலாம். வணிகவரி அலுவலர்கள் நிலை வரை உள்ள அனைத்து அலுவலர்களுக்கும் இத்திட்டத்தின் பயன்பாடு குறித்து பயிற்சி அளிக்கப்பட்டு ஒவ்வொரு அலுவலருக்கும் அவர்களுக்கான பயன்படுத்துவோர் பெயர் மற்றும் திறவுச்சொல் (password) ஆகியவை வழங்கப்பட்டு விட்டன. இத்தருணத்தில் நமது மாநிலத்தில் பிற மாநிலங்களைக் காட்டிலும் அதிக அளவில் இவ்வலைதளத்தில் பதிவுகள் செய்யப்பட்டுள்ளன என்பது குறிப்பிடத்தக்கது. இந்நிகழ்வு அரசுக்கு கூடுதல் செலவு மற்றும் வெளி நிறுவன உதவிகள் எதுவுமின்றி வணிகவரித்துறையின் மூலமே செயல்படுத்தப்பட்டு வருகிறது.

TINXSYS (Tax Information Exchange system) வலை தளங்கள் கீழே குறிப்பிடப்பட்டுள்ளன:-

<http://www.statevat.gov.in>

<http://www.tinxys.com>

<http://www.vinxsys.com>

மேலும், வணிகர் குறித்த விவரங்களை வரி செலுத்துவோர் அடையாள எண்ணைப் (Tax payer's Identification Number) பயன்படுத்தி “தகவல் பரிமாற்றக் குரல் பதிவு செய்யும் கருவி”

மூலமாக அறிந்து கொள்ளலாம். இதற்கான கட்டணமற்ற தொலைபேசி எண் 1800 2200 17.

15. வரித் தள்ளுபடி ஆய்வுக்குழு

அரசாணை எண் 428, வணிகவரி மற்றும் பதிவுத் துறை, நாள் 25.8.2006-ன்படி கீழ்க்கண்ட உறுப்பினர்களைக் கொண்ட வரித்தள்ளுபடி ஆய்வுக்குழு அமைக்கப்பட்டுள்ளது.

1. அரசுச் செயலர், வணிகவரி மற்றும் பதிவுத்துறை
2. அரசுச் செயலர், நிதித்துறை
3. வணிகவரி ஆணையர்

நீதிமன்றத் தீர்ப்புகள் மற்றும் துறைத் தெளிவுரைகளால் வணிகர்கள் கொள்முதல் செய்வோரிடமிருந்து வரி வசூல் செய்யாத நிகழ்வுகளில் பல்லாண்டுகளாக நிலுவையில் உள்ள வரிகளைக் கைவிடுதல் குறித்த முன்மொழிவுகளை ஆய்வு செய்து முடிவெடுப்பதற்காக இக்குழு அமைக்கப்பட்டுள்ளது. இக்குழு 15.11.2006 மற்றும் 13.8.2007 ஆகிய நாட்களில் கூடி வரித் தள்ளுபடி முன்மொழிவுகளைப் பரிசீலனை செய்தது. அக்குழுவின் பரிந்துரையின் அடிப்படையில் 13 இனங்களில் ரூ.1.53 கோடி அளவிற்கு வரித் தொகையை தள்ளுபடி செய்து அரசு ஆணையிட்டுள்ளது.

16. வணிகர் நல வாரியம்

சட்டப் பேரவையில் மாண்புமிகு முதலமைச்சர் அவர்களின் அறிவிப்பினைத் தொடர்ந்து, தமிழ் நாட்டிலுள்ள அனைத்து வணிகப் பெருமக்களுக்கும் பயன் தரும் வகையில், "தமிழ் நாடு வணிகர் நல வாரியம்" 1989-ஆம் ஆண்டில் அமைக்கப்பெற்று இயங்கி வருகிறது.

வணிகர்களுக்குப் பல்வேறு நலத்திட்ட உதவிகள் வழங்குவதற்கு உருவாக்கப்பட்ட தமிழ் நாடு வணிகர் நல வாரியம், மாண்புமிகு முதலமைச்சர் அவர்களின் தலைமையில், கீழ்க் காணும் உறுப்பினர்களைக் கொண்டு இயங்கி வருகிறது: -

1. மாண்புமிகு தமிழக முதல்வர்
2. வணிகவரித் துறை அமைச்சர் - துணைத் தலைவர்
3. அலுவல் சார்ந்த உறுப்பினர்கள்:-
 - i) அரசுச் செயலாளர், வணிக வரித் துறை
 - ii) வணிக வரி ஆணையர்
 - iii) அரசுச் சிறப்புச் செயலாளர், நிதித் துறை
 - iv) அரசுச் செயலாளர், தொழிலாளர் மற்றும் வேலை வாய்ப்புத் துறை
 - v) வாரியத்தின் முதன்மை செயல் அலுவலர் - உறுப்பினர் செயலர்
4. அலுவல் சாரா உறுப்பினர்கள் - 20 வணிகர்கள்

இவ்வாரியம் துவங்கப்பட்ட போது, வணிகர்களுக்குப் பல்வேறு நலத்திட்ட உதவிகள் வழங்குவதற்காகவும், வாரியத்தின் நிர்வாக செலவினங்களுக்காகவும் ரூ.2 கோடி ஒதுக்கீடு செய்யப்பட்டது. இத்தொகை பாரத ரிசர்வ் வங்கியில் (Reserve Bank of India) நிரந்தர வைப்பு நிதியாக வைக்கப்பட்டு அதிலிருந்து கிடைக்கும் வட்டித்தொகை, உறுப்பினர்களாக சேர்க்கப்படும் பதிவு பெற்ற வணிகர்களிடம் இருந்து ரூ.250/- வீதம் பெறப்படும் ஆயுட்கால சந்தா தொகை மற்றும் இச்சந்தா தொகைக்கு இணையாக வருடந்தோறும் அரசிடமிருந்து பெறப்படும் மானியத் தொகை (matching grant amount) ஆகியவைகளைக் கொண்டு இவ்வாரிய உறுப்பினர்களுக்குக் கீழ்க்காணும் நலத்திட்டங்கள் வழங்கப்பட்டு வருகின்றன.

16.1. குடும்பநலத் திட்டம்

வாரியத்தின் உறுப்பினர்களுக்கு மரணம் ஏற்படின் அவர்களின் குடும்பத்திற்கு, குடும்பத்தின் வறுமைநிலைக் கருதி, உதவித் தொகை ரூ.50,000/- வழங்கப் படுகிறது.

16.2. மருத்துவ உதவி

வாரியத்தின் உறுப்பினர்களுக்கு இருதய மாற்று அறுவை சிகிச்சை, சிறுநீரக மாற்று அறுவை

சிகிச்சை மற்றும் புற்றுநோய் அறுவை சிகிச்சைகளுக்கு மருத்துவச் சான்றிதழின் அடிப்படையில் ரூ.50,000/- வழங்கப்படுகிறது.

அறுவை சிகிச்சைகளுக்கு மட்டுமல்லாமல் இருதயம், சிறுநீரகம் மற்றும் புற்றுநோய்களுக்கு சிகிச்சைகளான “டயாலிசிஸ்”, “கீமோதெரபி”, “ரேடியேஷன் தெரபி”, “ஆஞ்சியோபிளாஸ்டி” ஆகியவற்றிற்கும் ரூ.15,000/- வழங்கப்படுகிறது. மேலும் பெண் உறுப்பினர்களுக்கு கர்ப்பப்பை அறுவை சிகிச்சைக்கு ரூ.20,000/- வழங்கப்படுகிறது.

16.3. கல்வி உதவி

வாரிய உறுப்பினர்களின் பிள்ளைகளில் மகன் அல்லது மகள் யாரேனும் ஒருவருக்கு கல்லூரிக் கல்விக்கு ஒரே முறையாக ரூ. 5,000/- முதுகலைப் பட்டம் மற்றும் தொழிற் கல்வி பயில்வோருக்கு ஒவ்வொரு கல்வி ஆண்டிற்கும் ரூ 10,000/- வழங்கப்படுகிறது.

16.4. விளையாட்டு வீரர்களுக்கு உதவி

உலக, தேசிய, மாநில மற்றும் மாவட்ட அளவில் நடைபெறும் விளையாட்டுப் போட்டிகளில் வெற்றி பெறும் உறுப்பினர்களின் குழந்தைகளுக்கு உதவித் தொகையாக முறையே ரூ.25,000/-, ரூ.10,000/-, ரூ.5,000/- மற்றும் ரூ.3,000/- வழங்கப் படுகிறது.

16.5. தீ விபத்துக்காக உதவி

தீ மற்றும் இயற்கைச் சீற்றங்களால் வணிக இடங்கள் சேதமடைந்தால் உறுப்பினர்களுக்கு ரூ.5,000/- உதவித்தொகை வழங்கப்படுகிறது.

16.6. உடல் ஊனமுற்றோருக்கு உதவி

விபத்தில் ஒரு கால், ஒரு கை, ஒரு கண் ஊனமுற்ற உறுப்பினர்களுக்கு ரூ.10,000/- இரண்டு கால்கள், இரண்டு கைகள், இரண்டு கண்கள் ஊனமுற்ற உறுப்பினர்களுக்கு ரூ.20,000/- உதவித் தொகையாக மருத்துவச் சான்றிதழின் அடிப்படையில் வழங்கப்படுகிறது.

16.7. மூன்று சக்கர சைக்கிள்கள் மற்றும் பெட்டிக் கடைகள்

இத்திட்டத்தின் கீழ் நலிவுற்ற வணிகர்களுக்குக் கூட்டுறவுத்துறை தொழிலகங்கள் தயாரிக்கும் ரூ.10,000/- மதிப்பிலான பெட்டிக் கடைகள் அளிக்கப்படுகிறது.

16.8. அதிக மதிப்பெண் பெற்ற மாணவர்களுக்கு ஊக்கத் தொகை

பத்தாம் வகுப்பு மற்றும் பன்னிரண்டாம் வகுப்பு அரசு பொதுத் தேர்வில் மாநில அளவில் அதிக

மதிப்பெண்கள் பெற்று முதல் மூன்று இடங்களில் வரும் வாரிய உறுப்பினர்களின் பிள்ளைகளுக்கு ஊக்கத் தொகையாக முறையே ரூ.5,000/-, ரூ.3,000/- மற்றும் ரூ.2,000/- வழங்கப்பட்டு வருகிறது.

16.9 நலத்திட்டங்களின் விவரங்கள்

இவ்வாரியத்தில் வணிக உறுப்பினர்களுக்கு 31.3.2008 வரை கீழ்க்கண்டவாறு நலத்திட்டங்கள் செயல்படுத்தப்பட்டுள்ளன.

வ.எண்.	நலத்திட்டம்	உதவி பெற்ற உறுப்பினர்களின் எண்ணிக்கை	வழங்கப்பட்ட உதவித் தொகை (ரூபாய் இலட்சத்தில்)
1	குடும்ப நல உதவி	291	72.95
2	மருத்துவ உதவி	37	8.26
3	கல்வி உதவி	83	2.18
4	தீ விபத்து உதவி	29	1.45
5	விளையாட்டு உதவி	2	0.15
6	உயர் மதிப்பெண் உதவி	6	0.20
7	உடல் ஊனமுற்றோர் உதவி	2	0.15
8	திருமண உதவி	2	0.10
	மொத்தம்	452	85.44

இவ்வாரியத்தில் தற்போது 45,210 உறுப்பினர்கள் உள்ளனர். தற்போது உறுப்பினர்கள் சேர்க்கை சான்றிதழ்கள் மற்றும் அடையாள அட்டைகள் வழங்கும் பணி நடைபெற்று வருகின்றது.

16.9. வலைதளம்

உறுப்பினர்கள் இவ்வாரியம் அளிக்கும் சேவைகளை எளிதில் பயன்படுத்தும் பொருட்டு www.tntwb.gov.in எனும் முகவரியில் வலை தளம் ஒன்று செயல்படுகிறது.

17. குறை களைதல்

17.1. குறை தீர்க்கும் பிரிவு

வணிகவரி ஆணையர் அலுவலகத்தில் குறைதீர்க்கும் பிரிவு ஒன்று 1999ஆம் ஆண்டு முதல் செயல்பட்டு வருகிறது . வணிகர்களின் குறைகள் மற்றும் புகார்களைப் பெறுகின்ற பிரிவாக அது இயங்கி வருகின்றது. இணை ஆணையர் (நிர்வாகம்) அப்பிரிவின் தலைவராகவும், இணை ஆணையர் (மக்கள் தொடர்பு) மற்றும் இணை ஆணையர் (சுய சீராய்வு மனு) ஆகியோர் அதன் உறுப்பினர்களாகவும் செயல்படுகின்றனர்.

17.2. தகவல் பரிமாற்றக் குரல் பதிவு முறை

துறையின் நிர்வாகத்தை மேம்படுத்தும் வகையில், பொதுமக்களின் ஆலோசனைகள், குறைகள் மற்றும் வணிகர்களின் வரி ஏய்ப்பு விவரங்கள் குறித்த தகவல்களை உடனுக்குடன் பெறும் பொருட்டு, "தகவல் பரிமாற்றக் குரல் பதிவு செய்யும் கருவி" வணிக வரி ஆணையர் அவர்களின் அலுவலகத்தில் செயல்படுகிறது. இவ்வசதிக்கென தனியாக 044-28520535 என்ற எண் கொண்ட நேரடித் தொலைபேசி இணைப்பு ஏற்படுத்தப் - பட்டுள்ளது.

18. துறையின் சிறந்த நிர்வாகத்திற்கென எடுக்கப்பட்ட சில நடவடிக்கைகள்

18.1. வரி ஏய்ப்பு குறித்து தகவல் அளிப்பவர்களுக்குப் பரிசு

ரூ.1 லட்சம் நிதித் தொகுப்பு உருவாக்கப்பட்டு வரி ஏய்ப்பவர் பற்றிய பயனுள்ள தகவல்களைத் துறைக்கு அளிக்கும் துறைசாரா நபர்களுக்கு வணிகவரி ஆணையரால் பரிசுத் தொகை வழங்கும் திட்டம் நடைமுறையில் உள்ளது. இத்திட்டத்தின் கீழ் பெறப்படும் பயனுள்ள தகவல்கள் செயலாக்கப் பிரிவினரால் பரிசீலிக்கப்பட்டு, முன்மொழிவுகள்

அனுப்பப்பட்டு மேற்கொண்டு வரிவிதிக்கப்படுகிறது. தகவல் அளித்தவர் பற்றிய விவரங்கள் இரகசியமாக வைக்கப்படுகிறது.

18.2. தகவல் அறியும் உரிமைச் சட்டம், 2005

1.1.2007 முதல் 31.12.2007 வரையிலான கால அளவில் தகவல் அறியும் உரிமைச் சட்டம் 2005ன் கீழ் 293 விண்ணப்பங்கள் பெறப்பட்டுள்ளன. அனைத்து விண்ணப்பங்களின் மீதும் நடவடிக்கை எடுக்கப்பட்டு முடிவு செய்யப்பட்டன.

19. பகுதி II திட்டம் 2008-2009

2008-2009 ஆம் ஆண்டிற்கான பகுதி- II திட்டத்தில் கீழ்க் காணும் புதிய திட்டங்களுக்கு ஒப்புதல் அளிக்கப்பட்டுள்ளது.

- i) ரூ. 40 லட்சம் செலவில் மதுரை வணிகவரி கட்டிடத்தில் ஆலோசனைக் கூடம் (Conference Hall) மற்றும் பயிற்சி மையம் கட்டுதல்.
- ii) தலைமைச் செயலகத்திலுள்ள வணிகவரி மற்றும் பதிவுத்துறையில் ரூ.33.6 இலட்சம் செலவில் கணினிகளை ஒன்றிணைத்தல்,

கண்ணியை பயன்படுத்தும் வகையில்
மேசை, நாற்காலிகள் அமைத்தல் போன்ற
மேம்பாட்டுப் பணிகள்.

சி.நா.மீ. உபயதுல்லா
வணிகவரித்துறை அமைச்சர்